



మొదటి సంగతి ఆవిడ అంతఃకరణ బంగారమే కానివ్వండి, ఆవిడ ప్రవర్తన పదిమంది ఆమోదించినటువంటిది కాదు. మా తాత చూడబోతే ఆయన కున్నంత లోకనీతి ఎవరికీ ఉండబోదు. ఆదెమ్మ ఒకరితో ప్రమేయం లేకుండా ముక్కునూటిగా చూసుకొని పొయ్యే మనిషి. ఆవిడ మీద మొగుడికి ఇంతింతనరాని మమకారం ఉండేది. కారణమేమిటో పరమాత్మకు తెలియాలి. మొగుడు పెళ్ళాల మధ్య ఆ గర్భాదానం నాడేం జరిగిందో మరి, ఆయన బతికున్న అయిదారేళ్లు కూడా ఆవిడ మొగుణ్ణి అంత దూరానా ఉంచింది. ఆయన పొడ గిట్టేది కాదావిడకు. మరి ఆ ముండాకొడుకు ఏం నోము నోచుకున్నాడో, చచ్చే వరకూ ఆయన కావిడ మీద ప్రేమ పోనేలేదు. పెళ్ళాం తన్ను దూరంగా ఉంచుతున్నందుకు ఎప్పుడూ ఖేదించేవాడు. అప్పుడప్పుడూ కోప్పడేవాడు, చుట్టు పక్కల ఇళ్ళ వాళ్ళందరికీ తెలిసేటట్టు నాటకం ఆడేవాడు, విరక్తి చెందేవాడు, మళ్ళీ కాళ్ళ మీద పడి బతిమాలేవాడు. ఈ ప్రకారంగా గానుగ చుట్టూ తిరిగి వచ్చేవాడే కాని మరేమీ జరిగేది కాదు. ఏనాటి పగో, మొగుడి స్వర్గం తన అరిచేతులో పెట్టి ముడుచుకుని, ఆయన పడే తాపం కళ్ళారా చూస్తూ కూడా ఆదెమ్మ తన చిటికెన వేలన్నా సళ్లు విడవలేదు. ఆయన కష్టాలు గట్టెక్కి ఆయన గతించాడు. ఆస్తి యావత్తూ పెళ్ళాం పేర పెట్టేసి ఆవిడ యిష్టానుసారం చేసుకునే హక్కిచ్చాడు. పెళ్ళాం పేర ఒక ఉత్తరం కూడా వ్రాశాడని ప్రతీతి. తనకూ భార్యకూ ఎటువంటి సంబంధమూ లేకుండా పోవటానికి తనదే తప్పనీ, (ఆ తప్పెటువంటిదో!) తను ఎంత త్వరగా చచ్చిపోతే పెళ్ళానికంత న్యాయం చేసిన వాడవు తాదనీ, ఆదెమ్మ తిరిగి వివాహం చేసుకుని సుఖపడ గలందులకు ఆస్తి యావత్తూ ఆవిడ పరం చేస్తున్నాడని. ఈ పుకారు ఎంతవరకు నిజమో నేను చెప్పలేను, ఉత్తరదే ననుకొనే వాళ్ళ సనేక ముందిని నేను స్వయంగా ఎరుగుదును. మొగుడు పోయిన మీదట ఆదెమ్మ జుట్టు తీయించలేదు. రొండ్లో వూట బోజనం మానలేదు. తిరిగి పెళ్ళాడలేదు. అందరూ ఊహించినట్టుగా బజారునా పళ్ళేదు. మా సత్తాయిని మాత్రం పెంచుకుంది.

కామయ్య తాత ఇవంతా విని కూడా పిల్లవాణ్ణి పెంపకం ఇచ్చాడు. అంతే కాదు ఆదెమ్మ సత్తాయి కన్న అయిదేళ్లు మాత్రమే పెద్దది, (వీడికి వదళూరు, ఆవిడకు ఇరవై పయినా) ఆవిడ అసాధారణమైన సౌందర్యం కలది. (అందుకేమీ సందేహం లేదు. అందచందాలు తెలిసి నన్నట్లా ఉంది, కేవలం ఈ విషయంలోనే ప్రవేశం కలవాళ్లు చాలా మంది ఈ మాట ఆమోదించారు.)

మూడో సంగతి, సత్తాయి వివేకహీనుడు. చెయ్యగూడని పనులు

చెయ్యటంలోనూ, మాటిమాటికి పప్పులో కాలు వెయ్యటంలోనూ గొప్ప చెయ్యి, క్లిష్ట పరిస్థితులు వచ్చినయ్యంటే రాపూ? మా సత్తాయి ఎంత "చత్వారం" కల వాడంటే, తనకంటే నాలుగైదేళ్లు పెద్దదాన్ని "అమ్మా!" అని సంబోధించటం వాడికేమీ వట్టివ్వలేదు సరీ కాదా, ఆవిడ దగ్గరుండే వలక్కదోతే చెవికోసిన పిట్టల్లే ఇంకొంచెం బిగ్గరిగా ఇంకా నాలుగుసార్లు పిలిచేవాడు. అప్పుడావిడ తనవంక అదో రకంగా చూసేదిట, వాడే చెబుతాడు!

దత్త అయిన వెంటనే ఊపనయనమూ పెళ్ళికూడా చేసేసింది ఆదెమ్మ సత్తాయికి. వాడి పెళ్ళాం కూడా చిలకంటి పిల్ల.

"నీకు 'అమ్మా' అని పిలవటం ఎట్లా అలవాటయిందీ మీ అమ్మ నీ నెలల్లో పోతే? మీ వాళ్ళల్లో ఎవరినన్నా అట్లా పిలిచే వాడివా? పిలవకపోతే నీ కిప్పుడు కొత్తగా లేదా?" అని ఆవిడ అడిగేది.

వాడు గర్వంగా "నాకేం కొత్త లేదు!" అనేవాడు.

"నన్ను అమ్మా అని పిలవద్దు" అని ఆవిడ శాసించలేదు. మలేమని పిలవమనాలి? అందుకేనేమో.

పెళ్ళయిన కొద్ది రోజులకే సత్తాయి కాలేజి చదువుకు పోయినాడు. రొండేళ్లు గడిచింది. తరవాత చదువు గుంటూరులో లేక రాజమండ్రి వెళ్ళవలసి వచ్చింది. వెళ్ళాడు. అక్కడి తిండి పడలేదు. రోగం వచ్చింది. మంచాన పడ్డాడు. ఆదెమ్మ ఈ మాట వింటూనే డబ్బు తీసుకుని రాజమండ్రి వెళ్ళింది. అక్కడే కావరం పెట్టింది. ఇంటి తిండి. వారం వారం తలండి, ఆడదాని పెట్టుపోతలూ - వాడికి హాయిగానే ఉంది కాని, వాడు మంచంలో ఉండగా ఉపచారం చేసిన నాటినించీ ఆదెమ్మ వాని దగ్గర స్వేచ్ఛ తీసుకోవటం మొదలు పెట్టింది. తరుచుగా వాడు పడుకున్న మంచం మీద కూర్చోటం, మొహం తుడవటం, తనే తలకు నూనె రాచి పాపడ తియ్యటం మొదలైనవి చెయ్యటం మొదలు పెట్టింది.

వాడి నిద్ర మత్తు బుద్ధి కెక్కడో కాస్త వేడి తగిలింది. కాని కథలో సోమరి పోతల్లే వక్కను పొర్లి మళ్ళీ నిద్రపోయింది.

ఒకనాడు సాయంకాలం వాడింటికి వచ్చి తల్లిని చూసి ఆశ్చర్యపోయినాడు. ఆదెమ్మ చక్కగా జవ వేసుకొని కొండి చుట్ట చుట్టుకుంది. ఏమిటిది అని అడగటానికి వాడికి నోరు రాలేదు. వేసుకుంటే వేసుకుంది లెమ్మను కున్నాడు.

భోజనానంతరం వాడు పడుకుని చదువుకుంటుంటే వచ్చి నవ్వుతూ "సత్యం, నేను జడేసుకుంటే బాగుందా?" అంది.

వాడు దీర్ఘంగా యోచించి "బాగానే ఉంద"న్నాడు.

"మంచి చీర కట్టుకుంటే ఇంకా బాగుంటుంది ఉండు!" అని లోపలికి పరిగెత్తింది.

కొంచెం సేపటికి వంట ఇంట్లో నించి "అక్కడనే ఉన్నావు కాదా? చీర కట్టుకుంటున్నా!" అన్నదావిడ.

వాడు మళ్ళీ కొంచెం సేపాలోచించి "అ!" అన్నాడు.

ఆదెమ్మ త్వరలోనే మల్లె పువ్వుల్లే తయారై వచ్చింది.

భోజనానంతరం వాడు పడుకుని చదువుకుంటుంటే చీరపువ్వుని అనే వాణ్ణి, మనిషి అంత దూరాన ఉండగానే కమ్మని వాసన రావటం కూడా మొదలు పెట్టింది మా వాడికి. ఆదెమ్మ నేరుగా తన దగ్గరికి వచ్చి మంచంమీద కూర్చున్న తరవాత ఆవిడ మొహాన బొట్టు కూడా గమనించాడు వాడు.

కాలానికేదో విపరీతం పుట్టిం దనుకున్నాడు. సత్రాయి. కాని వాడి కప్పటికైనా ఆవిడ అభిప్రాయం తెలీలేదు.

ఆదెమ్మ వాడి మొహం మీద వెంట్రుకలు పైకి తోస్తూ "తాంబూలం వేసుకుందామా?" అంది ఆ ప్రశ్న వాడికి వినపడక, గుడ్లుపెట్టుకు చూడటం పెట్టాడు.

ఆదెమ్మ మృదువుగా "ఎందుకట్లా చూస్తావు" అంది. ఆ మాట వాడి చెవికెక్కలేదు. మెల్లిగా మోచేయి వాడి పొట్టమీద పెట్టి ముంజేతిని వాడి మీద పెట్టేసింది. తరవాత మెల్లిగా వాడి మీదికి వాలి తన మొహం వాడి మొహంమీద పెట్టి "ఏం సత్యం, జవాబు చెప్పవూ?" అంది ప్రశ్న కాకుండా.

వాడు పలికే స్థితిలో లేడు. ఏ మాట కా మాచే, ఆమె తన ప్రాణం తీసినా వారిం చే స్థితిలో లేడు.

ఇది సామాన్యపు, ఉభయ పార్టీల ప్రయత్నం మీద జరిగే రంకుతనం కాదు. కొంచెం మొరటుగా ఉంటుంది. కాని ఆదెమ్మ మా వాణ్ణి చెరిచిందని చెప్పవచ్చును. ఆవిడి కా పరిస్థితిలో ఉన్నదే స్వేచ్ఛ. ఇటువంటి విషయాలను గురించి వాడికేమీ తెలీక పోవటంలో ఆవిడ స్వేచ్ఛ ఇంతకు పదింతలయింది. వాడికి వేడెక్కి ఒళ్లు పరవశమయే దాకా ముద్దు పెట్టుకుంది. వాణ్ణి తన చేతుల్లోకి తీసుకుని తనకేసి అదుముకుంది. ఎన్ని విధాల రెచ్చ గొట్టాలో అన్ని విధాల రెచ్చ గొట్టింది. రాళ్ళంటివి అరుగుతై. సత్రాయి వంటిస్తబ్బు సయితం స్వతంత్రించగల స్థితిలోకి వచ్చాడు.

కోరికా, ఉద్రేకమూ, తృప్తి ఆదెమ్మ వంతు. మా వాడికి ఉద్రేకం తప్ప మిగిలినవి లేవు. ఆ కాస్త ఉద్రేకమూ చల్లారగానే వాడికి భూమ్మకాశాల మధ్య

ఉన్నట్టుండి ఓబయ్య మాదిరిగా మొహాన్ని చేతులతో కప్పుకుని ఏడవటం మొదలు పెట్టాడు. వాటి లోపల ఏదో తెగింది. ఇంగ్లీషు వాళ్ళన్నట్టు కనీసం తెగినట్టు భావించాడు. ఆదెమ్మ వంక చూడటం కాని మాట్లాడటం కాని అసంభవమైంది.

ఆదెమ్మ పక్కమీదినించి లేచి మంచం పక్క ఏడుస్తున్న సత్రాయిని చూస్తూ నుంచుంది కొంతసేపు, "నీ కేమైంది సత్యం? ఎందుకు..." ఏడుస్తున్నా వన్నమాట అనటం ఉచితంగా ఉండదని మానేసి ఉంటుంది.

"పౌరపాటయింది! ఇహ ఎప్పుడూ నీ జోలికి రాను!" సత్యంగాడు ఆవాలు చెప్పలేదు! ఆవిడ వెళ్ళి తన మంచం మీద పడుకుంది.

తాత్కాలికంగా నైనా సత్రాయికి చేసిన పనికి పశ్చాత్తాపం పరిపూర్ణంగా వచ్చింది. తత్సంబంధమైన పవిత్ర భావంతో జరిగిందంతా నాతో పూసగుచ్చినట్లు చెప్పాడు

ఈ సంఘటన మీద నేను వాఖ్యానం చెయ్యలేని దుస్థితిలో ఉన్నాను. ఆదెమ్మ చేసిన పని సరయినదని వాదించటం నాకు చాతకాదు. ఆదెమ్మను విడిచేసిన దాన్నిగా ఊహించుకో లేకుండా వున్నాను. ఈ రొండు విషయ లూ ఇట్లా ఉండగా నాకు ఆడదాని మనస్తత్వం ఏమీ తెలీదని కూడా ఒప్పుకో వలసి ఉంది.

కాళ్ళా వేళ్ళా పడ్డ మొగుణ్ణి దగ్గిరికి రానివ్వని మనిషి ప్రవంచజ్ఞానం లేని సత్యంగాణ్ణి ఎట్టా వరించిందో - అందుట్టో మా స్త్రబ్దును! - నా కర్తం కాదు. నిజంగా ఆమె వాడి యెడల భార్య మాదిరిగా తన్ను తాను భావించుకుంటే అట్లా ప్రవర్తించటం తన దృష్టి తప్ప మరో గోలలేని ఆడదానికి, ఆశ్చర్యం కాదు. వాడి వైపున అప్పటికి ప్రేమ అన్నది ఎంత మాత్రమూ లేదని ఖచ్చితంగా చెప్పగలను.

మొత్తం మీద ఆదెమ్మ తన మాట దక్కించుకుంది. ఆ తరువాత ఆమె వాడి జోలికి పోలేదు. ఇందులో కూడా నాకు కొంత సుగుణం కనిపిస్తుంది. ఎందుచేతంటే, వాడికి కలిగిన పశ్చాత్తాపం సృశాన వైరాగ్యం శ్రేణికి చెందినది. మర్నాడావేళకు మళ్ళీ ఆవిడచేత వంచించబడటానికి వాడు సిద్ధంగానే ఉండి ఉండాలి. వాడికి కొత్త పరిస్థితులు కాస్త అలవాటు కావటమే ఉన్న అడ్డమల్లా అటువంటప్పుడు ఆమె వాణ్ణి దాని కలవాటు చెయ్యాలని ప్రయత్నం చెయ్యలే దంటే, ఆమెకు వాడిమీద కొంత ఆపేక్ష ఉందనీ, వాడు మళ్ళీ రోదనం ప్రారంభిస్తే భరించలేక తను ఎడంగా పోయిందనీ నాకు నమ్మటానికి సులభంగా ఉంది. ఆవిడ ఎడంగా పోవటమే కాదు, దూరాన్నించి వాణ్ణి ఆకర్షించాలని కూడా.

ఆవిడ వాడి కష్టసుఖాలు ప్రతి స్వల్పవిషయంలోనూ కనిపెడుతూ వాడి మనస్సు నొచ్చుకోకుండా ప్రవర్తించింది కూడాను. ఏ చిత్రాంగి మోస్తరుగానో ఆవిడ ప్రేమ వికారంగా మారినట్టయితే మావాడిపని ఏంకావాల్తో అదయేది!

ఇది జరిగిన ఆరునెల్లకు మావాడి ఖార్యారత్నం కాపరానికి వచ్చింది. ఆ పిల్లను (పేరు రత్నమ్మ, కొంచెం నాజూకుగా రత్నం!) నేను పెళ్ళప్పుడు చూశాను. కాపరానికి వచ్చిన కొత్తలోనూ చూశాను. మొహం వెనకటి మొహమే గాని, చూడముచ్చటగా లేదు. పెళ్ళినాటికి హృదయంలోలేని - అంకుర మాత్రంగా ఉంటే ఉండేమో! - విషవృక్షం ఒకటి తన ఛాయను మొహంమీదికి వంపింది. ఆ పిల్లను చూస్తూనే ఎవర్నీ సుఖపెట్టగలపిల్ల కాదనుకున్నాను. మావాడు స్వయంగానే కనుక్కున్నాడు!

మా నిద్దరమత్తు మొహాన్ని ఆదెమ్మ కదిలించలేకపోయింది. కాని రత్నం ఒక్క కొరడా దెబ్బతో వాడిలో చైతన్యం కలిగించింది. ఆ పిల్లతో పరిచయమైన రొండు మూడు రోజుల్లోనే వాడికి ఆమెను చూస్తే ఒక విధమైన భయమూ, పిల్ల ఎదురుగా వళ్ళు దగ్గర పెట్టుకుని ప్రవర్తించటమూ అద్భిన్నం. రత్నం కల్లో కూడా వాడు ఊహించని ప్రశ్నలు వేసేది వాణ్ణి. పెద్దమనిషైనవాడు ఒకరి కొకరు బయట పెట్టుకోవటానికి వెరచే ఖావాలు ఆ పిల్ల బయటికి అనేసేది. మావాడు నాకు ప్రత్యేకించి ఉదాహరణ లివ్వలేదు కాని ఊహించుకోగలను!

వాడు రొండునెల్లు కాబోలు ఓర్పుగా పెళ్ళాంతో కాపరం చేశాడు - కనీసం ప్రయత్నించాడు. లాభం లేకపోయింది చివరకు పెళ్ళాం వంటిమీద చెయ్యి వెయ్యటం కూడా అవాచ్యమైన రంకు తనమల్లే ఛావించేట్టు చేసింది రత్నం వాణ్ణి. ఆ పిల్లకు ప్రతి దానికి నిరసనే. "నా కసహ్యం!" అనే ముక్క ఎప్పుడూ నాలికమీద తాండవమాడేది. వెండి కంచాల్లో అన్నం తినటం అసహ్యం. మొగుడన్నం తిన్నచోటికి గజం లోపల తన విస్తరి వేసుకోటం అసహ్యం. ఆదెమ్మను చూస్తే డోప. మొగుణ్ణి చూసినా అంతే నసుకోవచ్చును - అతని బట్టలు, అలవాట్లు, అభిప్రాయాలు మొదలైనవన్నీ డోకే. కనక అటువంటి మనిషిని వాడెన్నడూ చూడలేదు. వాడెరిగినంతవరకు ఆ పిల్ల అసహ్యించుకోని ఒక మనిషిగాని, విషయంగాని, వస్తువుగాని లేదు. ఇంత విశాల ప్రపంచంలో ఆమె గౌరవానికి పాత్రమైనదీ ఆమెను సంతోషంగాని, సప్యగాని పుట్టించేదీ లేనేలేదు.

చీడపురుగల్లే రత్నం మొగుణ్ణి మైలపరిచింది. వాడికి ప్రతిదాన్ని చూస్తే అసహ్యం పుట్టింది. వెనుకటి నమ్మకాలమీదా, పూర్వపు తనమీదా వాడికి పూర్తిగా

ద్యేషం పుట్టింది. మనల్ని ఒక స్తంభానికి కట్టేసి ప్రపంచంలో చూడదగిన వాటి నన్నిటినీ చూపి ఆనందించమంటే ఎంత ఆనందించగలమో, వాడి మెదకు రత్నమ్మనుకట్టి జీవితంలో ఉన్న శోభ చూడమంటే అంత చూడగల వాడి దృష్టికి అడ్డంగా నుంచున్న రత్తమ్మే జీవిత స్వరూపమనుకుని జీవితాన్ని వాడు మనసారా ద్వేషించాడు. ఈ తుఫాను మధ్య ఆదెమ్మ నిశ్చలంగా కనవచ్చింది. ఏడుస్తూ ఆమెను వదిలిపెట్టి వచ్చినవాడు మళ్ళీ కళ్ళనీళ్ళతో ఆమె దగ్గరికి వెళ్ళాడు. ఆమె చెయ్యి తన సుదురుమీద పడగానే సంధించిన వాడిమొహాన ఉడుకుటం పట్టి వేసినట్టయింది. వాడి తల ఆవిడ రొమ్ముమీద పెట్టుకుంటే వాడి ఆత్మకు చల్లగా ఉంది

“నీకు డబ్బు సహాయంచేసి, నా శరీరం అర్పించి, నేను సంపూర్ణంగా నీదాన్నయి, నిన్ను కష్టపెట్టాను, సత్యం. నీ పెళ్ళాం ఇవ్వటానికి ఏమీ లేక, ఉన్నదేదో దాచుకొని బాధిస్తున్నావా? ఎంత దురదృష్టవంతుడివి?” అంది ఆదెమ్మ.

మావాడు ఆదెమ్మ చెయ్యి తిసుకుని ముద్దుపెట్టుకున్నాడు. ఆ క్షణంలో వాడావిణ్ణి తల్లి మాదిరిగా చూశాడో పెళ్ళాం మాదిరిగా చూశాడో వాడికే తెలేదు. తల్లినెవరై నా ముద్దుపెట్టుకుంటారా? పెళ్ళాన్ని అట్లా ఉద్రేకం లేకుండా ముద్దు పెట్టుకోగలరా?”

ఆ స్థితిలో ఇద్దర్నీ చూసింది రత్తమ్మ. రత్తమ్మను ఆదెమ్మ కూడా చూసింది కాని కంగారు పడలేదు.

రత్తమ్మ లోకానికి తెలియజేసింది తల్లి కొడుకులకు యిలాకా ఉందని!....

విసుగూ విరామం లేకుండా అన్ని సరకాలకు అరత సరిపాచించుకున్న వాళ్ళు సయితం ఆ ఇద్దర్నీ వేలుపెట్టి చూపిస్తున్నా, అనేక వేలమంది తమను గురించి ఆడిపోసుకుంటున్నా మావాడికి కష్టంకన్న, రత్తమ్మ వదిలిపోయిందన్న సంతోషం జాస్తిగా ఉందన్నాడు.

ఆదెమ్మ మావాడూ విడిగా ఉంటున్నారు. వాళ్ళిద్దరూ స్వేచ్ఛగా భార్య బర్తలల్లే కావరం చేస్తున్నారని నే నెరుగుదును. మా స్తబ్దు - వాడిప్పుడంత స్తబ్దుగా కూడా కనపడడు, చిత్రం. అండగా తగిన ఆడది ఉన్న తరవాత మగవాడికంత బలం కాదు! - నాతో అంతా చెప్పతూనే ఉంటాడుగా! కాని ఎందుకో నాకా ఇద్దరూ కనవచ్చప్పుడల్లా తల్లికొడుకులల్లే ఉంటారు. కారణం చెప్పలేను. దూరం నించి “ఆ! వాళ్ళ మరిగి తల్లిముండ కోడల్ని వెళ్ళగొట్టిందిలే!” అంటే “కాదు, ముఖాముఖి ఇద్దర్నీ చూసి తల్లికొడుకులు కారని ఎవరైనా - వరిశుద్ధమైన అంతఃకరణ కలవాళ్ళు - అనుకోగలరా? నే ననుకుంటాను గదా, వాళ్ళిద్దరికీ రొండు రకాల సంబంధం ఉన్నా, ఒకదే లోకానికి కనపడుతున్నది. రొండోది అదృశ్యం, అది మూడోకంటివాడికి తెలిసేది కాదేమో!”

నే నప్పుడప్పుడూ వాళ్ళింటో మేస్తుంటాను. ఈ ముక్కమాత్రం బయటికి రానివ్వకండి! - పుట్టగతులుండవు -

(ప్రథమ ముద్రణ : జూన్ 1935, వినోదిని)